


حشون مپلا در رسول ﷺ

لَا إِلَهَ إِلَّا اللَّهُ مُحَمَّدٌ عَبْدُهُ وَرَسُولُهُ

از
خلیفه فقیهه اعظم هند شیر بنکال
حضرت علامه مولانا محمد شمیم الزمان قادری



جشن میلادِ رسول ﷺ

از

خلیفہ فقیہہ اعظم ہند شیر بنگال

حضرت علامہ مولانا محمد شمیم الزماں قادری

بانی و ناظم اعلیٰ: دارالعلوم قادریہ حبیبیہ کافورگلی، پیلخانہ، ہوڑہ

جشن میلاد رسول کے انکار یا عدم جواز پر صحاحِ ستہ کے چھوٹوں مصنفوں یا

چاروں اماموں میں سے کسی کا قول بھی کوئی دکھادے تو اسے

دولا کھروپے کا نقد انعام

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسول الکریم

جشن میلاد پاک کا منعقد کرنا بلاشبہ جائز و مستحسن باعث خیر و برکت اور موجب اجر و ثواب ہے۔ قرآن و احادیث اور اقوال سلف و خلف سے اس کا مستحسن ہونا ثابت ہے۔

☀ محفل میلاد کی اصل قرآن و احادیث سے ثابت ہے ہر جگہ ہر دور میں اہل اسلام اسے امر مستحسن اور باعث برکت سمجھ کر کرتے آ رہے ہیں اور اہتمام جشن میلاد بہت سارے فوائد و برکات کا ذریعہ ہونے کے ساتھ تکمیلِ محبت رسول کے لئے بہترین وسیلہ بھی ہے اور حدیث پاک کے مطابق نبی کریم ﷺ کی محبت ہی اصل ایمان ہے۔ جیسا کہ بخاری شریف میں ہے۔ "لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَ وَالِدِهِ وَ النَّاسِ أَجْمَعِينَ" تم میں سے کوئی اس وقت تک کامل مومن نہیں ہو سکتا جب تک کہ میں اس کے نزدیک اسکے والدین و اولاد اور تمام لوگوں سے زیادہ محبوب نہ ہو جاؤں نیز عشق کی فطرت ہے کہ محبوب کا ذکر خیر ہمیشہ ہوتا رہے اور ذکر رسول کرنا سنت الہیہ بھی ہے اور سنت انبیاء و مرسلین بھی ہے جس کا انکار فطرت عشق کے خلاف اور اللہ و رسول پر

جری ہونا بھی ہے۔ موطا امام محمد میں ہے "مَا رَأَى الْمُسْلِمُونَ حَسَنًا فَهُوَ عِنْدَ اللَّهِ حَسَنٌ" جس کو مسلمان اچھا جانیں وہ اللہ کے نزدیک بھی اچھا ہے پس ہمیشہ سے مسلمانان عالم میلاد مصطفیٰ ﷺ کو نزول رحمت الہی کا ذریعہ سمجھ کر کرتے آرہے ہیں ہمارے لئے صرف اتنی دلیل کافی ہے کہ اصل اشیاء میں اباحت و حلت ہے۔ ناجائز و حرام کہنے پر مخالفین کو دلیل لانے کی ضرورت ہے مگر بفضلہ تعالیٰ دیابنہ ایک ہلکی سی دلیل بھی پیش نہیں کر سکتے البتہ عوام اہلسنت کے اطمینان کے لئے ہم میلاد شریف کے فوائد و برکات اور دلائل قرآن و احادیث اور ثبوت اجماع و قیاس سے کچھ اقتباسات نقل کرتے ہیں۔

❁ قَوْلُهُ تَعَالَى لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ "تحقیق کہ اللہ تعالیٰ نے احسان فرمایا ایمان والوں پر کہ ان میں ایک رسول بھیجا انہیں میں سے۔

اس آیت کریمہ میں اللہ رب العزت نے ذکر میلاد رسول کیا اور میلاد رسول کو مسلمانوں پر اپنا احسان بھی بتایا اور احسان جتانے کا مقصد ہی ہے کہ اسے فراموش نہ کیا جائے بلکہ ذکر رسول ہمیشہ باقی رکھا جائے۔

❁ "قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا" اس آیت کریمہ کے ذریعہ اللہ تعالیٰ نے اپنے فضل اور رحمت پر خوشیاں منانے کا حکم

دیا اور اپنے محبوب کو ساری کائنات کے لئے رحمت بنایا اور فرمایا۔ "وَمَا
 أَرْسَلْنَاكَ إِلَّا رَحْمَةً لِّلْعَالَمِينَ" تو آیت کریمہ اس بات پر دال ہے
 کہ جشن میلاد مصطفیٰ ﷺ منانا مسلمانوں کے لئے مطلوب شرعی اور
 باعث نجات و ثواب ہے۔ (دیکھئے ابن جوزی کی تفسیر اور علامہ آلوسی کی
 روح المعانی)

❖ **وَكُلًّا نَّقُصُّ عَلَيْكَ مِنْ أَنْبَاءِ الرُّسُلِ مَا نُنْخِثُ بِهِ
 فُؤَادَكَ** " اس آیت کریمہ میں اللہ رب العزت نے انبیاء کرام کے
 حالات و واقعات اور میلاد کے قصے کو رسول کریم ﷺ کے لئے سکون
 قلب کا ذریعہ بتایا اور انبیاء کرام کے قصص و اخبار میں بعض کی ولادت
 کے قصے بھی مذکور ہیں تو سید الانبیاء ﷺ کا ذکر میلاد اور بیان احوال ہم
 امت مسلمہ کے لئے بدرجہ اولیٰ سکون قلب و جگر کا باعث ہوگا۔

❖ **"وَمُبَشِّرٍ ابْرَسُولٍ يَأْتِي مِنْ بَعْدِي اسْمُهُ أَحْمَدُ"** یہ تو قرآن
 پاک میں سرکارِ دو عالم کے میلاد پاک کی بشارت حضرت عیسیٰ کی زبانی ہے
 اسی انداز سے تمام صحائف آسمانی تو ریت، انجیل، زبور، صحائف ابراہیمی
 صحیفہ یعقوبی وغیرہ ہم میں میلاد رسول کے تذکرے ہیں۔ تفصیل اور آسمانی
 کتابوں کی آیتوں کے مطالعے کیلئے خصائص الکبریٰ اور امام برہان الدین
 کی تصنیف سیرت حلبی کو ملاحظہ کریں تو پتہ چلے گا کہ سابقہ انبیاء و مرسلین

صلوٰۃ اللہ علیہم اجمعین نے ذکر میلاد مصطفیٰ کیا۔ فرق صرف یہ ہے کہ انہوں نے اپنی امتوں کے سامنے ہمارے رسول ﷺ کا ذکر میلاد کیا اور ہم لوگ اپنے مجموعوں میں ذکر میلاد مصطفیٰ کرتے ہیں۔

اب دلائل احادیث نبوی ملاحظہ کریں

✽ بخاری شریف کتاب المناقب میں ہے۔ "بُعِثْتُ مِنْ خَيْرِ قُرُونِ بَنِي آدَمَ اٰخِرَهُ" رسول اللہ ﷺ نے فرمایا میں نبی آدم کے بہترین زمانے میں مبعوث ہوا۔ بہتر زمانہ۔ پھر بہتر زمانہ حتیٰ کہ جس زمانے میں میں مبعوث ہوا۔

✽ ترمذی شریف عبدالمطلب بن وراعمہ سے مروی ہے کہ حضرت ابن عباس رسول کریم ﷺ کی خدمت بابرکت میں حاضر ہوئے اور انہوں نے کچھ سن رکھا تھا تو آپ ﷺ نے منبر پر قیام فرمایا اور صحابہ سے دریافت کیا کہ میں کون ہوں تو لوگوں نے عرض کیا آپ اللہ کے رسول ہیں آپ پر سلام ہو تو فرمایا کہ میں محمد بن عبد اللہ بن عبدالمطلب ہوں بیشک اللہ نے مخلوق کی تخلیق فرمائی تو مجھے ان کے بہتر قبیلہ میں پیدا کیا، پھر ان کے خاندان بنائے تو مجھے ان کے بہتر خاندان اور نفوس میں پیدا فرمایا۔

✽ بخاری شریف کتاب الجنائز میں ہے۔ ان النبی صلی اللہ

عليه وسلم خرج يوماً فصلى على أهل أحد صلاة ته على الميت ثم انصرف إلى المنبر إلى آخره۔۔۔ ایک دن نبی کریم صلی اللہ علیہ وسلم نکلے پس شہدائے اُحد پر نماز جنازہ کے مثل نماز پڑھی پھر منبر پر چڑھے۔ پس فرمایا کہ میں تمہارا پیش رو ہوں اور میں تم پر گواہ ہوں۔ اللہ کی قسم میں اس وقت حوض کوثر کی طرف دیکھ رہا ہوں اور بیشک مجھکو زمین کے خزانے کی چابیاں عطا کی گئیں اور اللہ نہیں ہے خوف مجھکو کہ تم میرے بعد شرک کرو گے اور لیکن یہ خوف ہے کہ آپس میں فخر و مباہات کرو گے۔

یہ حدیث پاک جلسہ میلاد رسول کے لئے واضح دلیل ہے۔ کہ حضور سید عالم صلی اللہ علیہ وسلم نے صحابہ کو خطاب کرنے کیلئے میدانِ احد میں طلب کیا۔ خصوصی طور پر منبر کا اہتمام فرمایا اور برسر منبر اپنے فضائل بیان کر کے لوگوں کو دنیا پرستی کے خطرے سے آگاہ فرمایا۔ اب جلسہ میلاد کے لئے اس سے بڑا ثبوت اور کیا چاہئے۔

❁ صاحب دلائل النبوة نے ایک حدیث نقل کی ہے۔ عن ابن عباس كانت روحہ نور ابین ید اللہ تعالیٰ قبل ان یخلق آدم بالفی عام الی آخرہ حضرت ابن عباس رضی اللہ عنہما سے روایت ہے کہ روح مصطفیٰ ﷺ اللہ کے حضور میں نور تھی ولادت آدم سے دو ہزار سال قبل۔ یہ نور تسبیح کرتا اور فرشتے اس تسبیح پر تسبیح کرتے۔ پس اللہ تعالیٰ نے جب آدم علیہ السلام کو پیدا فرمایا تو اس نور کو صلب آدم میں رکھا۔ تو رسول اللہ

ﷺ نے فرمایا کہ اتارا مجھے اللہ تعالیٰ نے زمین کی جانب صلب آدم میں اور پھر مجھے صلب نوح میں رکھا۔ اور پھر ودیعت کیا مجھے صلب ابراہیم میں پھر اللہ تعالیٰ مجھے عظیم پشتوں اور پاک رحموں کی طرف منتقل کرتا رہا یہاں تک کہ مجھے میرے والدین سے پیدا کیا جو کبھی غلط کاریوں میں ملوث نہیں ہوئے۔ مندرجہ بالا حدیثوں سے صاف ظاہر ہے کہ سر کا دو عالم ﷺ نے اپنا میلاد خود پڑھا۔

✽ بخاری شریف میں رسول اللہ ﷺ کی ولادت کی خبر سن کر ابو لہب کی اپنی باندی ثوبیہ کے آزاد کرنے کا واقعہ جو تمام لوگوں کے لئے واضح ثبوت ہے کہ میلاد مصطفیٰ کی خوشی منانے کے باعث پیر کے دن اس کے عذاب میں تخفیف کر دی جاتی ہے اور جس انگشت شہادت کے اشارہ سے باندی کو آزاد کیا تھا جہنم میں اپنی اسی انگلی سے پانی پیتا ہے اب اندازہ کریں کہ ابو لہب جیسے سخت کافر پر جب رسول کریم ﷺ کی ولادت پر اظہار مسرت کے باعث اللہ تعالیٰ کی اس قدر کرم نوازی ہے تو اس بندے کی عظمت کا کیا حال ہوگا جو صاحب ایمان ہو کر مسرت و شادمانی کے ساتھ اپنے آقا ﷺ کا جشن میلاد مناتا ہو۔

✽ مسلم شریف میں حضرت قتادہ رضی اللہ عنہ سے روایت ہے رسول اللہ ﷺ سے دو شنبہ کے دن روزہ رکھنے کے متعلق کسی نے دریافت کیا تو

ارشاد فرمایا ذاك يوم ولدت فيه وفيه انزل علي - یعنی اس روز میری ولادت ہوئی اور اسی روز مجھ پر وحی کا نزول ہوا اس حدیث پاک سے روز روشن کی طرح جشن میلاد منانے کا ثبوت مل گیا کہ حضور ﷺ نے روزہ رکھ کر اپنا جشن میلاد خود منایا۔

❖ مواہب لدنیہ وخصائص کبریٰ و دلائل النبوة وغیرہ ہم میں بہت ساری حدیثیں اس قسم کی موجود ہیں کہ میلاد مصطفیٰ کے وقت از زمین تا آسمان رحمت و نور اور جشن و مسرت کا سماں تھا اور بوکھلاہٹ و پڑ مردگی صرف ابلیس لعین کے چہرہ پر تھی بوکھلاہٹ میں بھاگتا ہوا جبل ابوقبیس پر پہنچا اور دھاڑیں مار مار کر رونے لگا (مقام عبرت ہے منکرین و مخالفین میلاد رسول کے لئے)

اب اکابر ائمہ و فقہاء کے دلائل اور اقوال سلف و خلف ملاحظہ فرمائیں۔

حضرت علامہ سید احمد دحلان اپنی کتاب الدرر السنیہ میں تحریر فرماتے ہیں۔ ”ومن تعظیبه ﷺ الفرح بلیلة ولادة و قراة مولد و القیام عند ذکر ولادة الی آخره“ ”شب ولادت خوشی کرنا اور میلاد شریف پڑھنا اور بوقت ذکر ولادت قیام کرنا اور کھانا کھلانا وغیرہ سب امر خیر ہے اور حضور ﷺ کی تعظیم سے ہے۔

حضرت علامہ ابن حجر مکی نے نعمتہ الکبریٰ میں حضرت صدیق اکبر رضی اللہ عنہ کا قول نقل فرمایا " مَنْ أَنْفَقَ دِرْهَمًا عَلَى قِرَاءَةِ مَوْلِدِ النَّبِيِّ صَلَّى اللَّهُ عَلَيْهِ وَسَلَّمَ كَانَ رَفِيقِي فِي الْجَنَّةِ " کہ جس نے میلاد شریف پڑھنے پر ایک درہم خرچ کیا وہ جنت میں میرا ساتھی ہوگا۔

❁ اسی میں حضرت فاروق اعظم کا قول ہے: " مَنْ عَظَّمَ مَوْلِدِ النَّبِيِّ صَلَّى اللَّهُ عَلَيْهِ وَسَلَّمَ فَقَدْ أَحْيَا الْإِسْلَامَ " جس نے میلاد النبی ﷺ کی تعظیم کی تو اس نے اسلام کو زندہ جاوید کر دیا۔

❁ اسی نعمتہ الکبریٰ میں حضرت عثمان غنی رضی اللہ عنہ کا قول ہے جس نے میلاد شریف کے لئے ایک درہم صرف کیا۔ " فَكَأَنَّمَا شَهِدَا غَزْوَةَ بَدْرٍ وَحُنَيْنٍ " گویا وہ غزوہ بدر و غزوہ حنین میں حاضر ہوا۔

❁ اسی کتاب میں مولا علی رضی اللہ عنہ کا قول ہے جس نے میلاد مصطفیٰ کی تعظیم کی اور اسکے پڑھوانے کا سبب بنا " لا يخرج من الدنيا الا با الايمان ويدخل الجنة بغير حساب - وہ دنیا سے نہیں جائے گا مگر ایمان کے ساتھ اور بغير حساب جنت میں داخل ہوگا۔

❁ حضرت علامہ جلال الدین سیوطی رحمۃ اللہ علیہ نے اپنی کتاب "بالوسائل فی شرح الشمائل میں تحریر فرمایا مَا مِنْ بَيْتٍ أَوْ مَسْجِدٍ أَوْ

مَحَلَّةٍ قُرْبَى فِيهِ مَوْلِدُ النَّبِيِّ صَلَّى اللَّهُ عَلَيْهِ وَسَلَّمَ إِلَّا حَفَّةَ الْمَلَأِكَةِ
ذَلِكَ الْبَيْتِ أَوِ الْمَسْجِدِ أَوِ الْمَحَلَّةِ وَصَلَّتِ الْمَلَأِكَةُ عَلَى أَهْلِ
ذَلِكَ الْمَكَانِ يَعْنِي جَسَ گھریا محلہ یا مسجد میں میلاد نبی ﷺ پڑھا
جائے ملائکہ اس گھریا مسجد یا محلہ کو گھیر لیتے ہیں اور اس گھروالوں پر درود
پڑھتے ہیں۔

✽ اور حضرت امام شافعی رحمۃ اللہ علیہ فرماتے ہیں۔ مَنْ جَمَعَ
لِمَوْلِدِ النَّبِيِّ صَلَّى اللَّهُ عَلَيْهِ وَسَلَّمَ إِخْوَانًا وَهَيَّا طَعَامًا
وَ أَخْلَى مَكَانًا وَ عَمِلَ إِحْسَانًا وَ صَارَ سَبَبًا لِقِرَاءَةِ تَبِعْتَهُ
اللَّهُ يَوْمَ الْقِيَامَةِ مَعَ الصِّدِّيقِينَ وَ الشُّهَدَاءِ وَ الصَّالِحِينَ
وَ يَكُونُ فِي جَنَّاتِ النَّعِيمِ یعنی جس نے محفل میلاد رسول صلی اللہ
علیہ وسلم کے لئے دوستوں کو جمع کیا، کھانا تیار کیا، اور مکان خالی کرایا اور میلاد
خوانی کا سبب بنا۔ اللہ کریم اسے قیامت کے دن صدیقین، شہداء اور
صالحین کے ساتھ اٹھائیگا اور اس کا ٹھکانا جنت النعیم میں ہوگا۔

مواہب اللدنیہ میں حضرت امام قسطلانی فرماتے ہیں: لَا زَالَ
أَهْلُ الْإِسْلَامِ يَحْتَفِلُونَ بِشَهْرِ مَوْلِدِهِ عَلَيْهِ السَّلَامِ إِلَى آخِرِهِ"
ہمیشہ سے اہل اسلام ماہ میلاد میں محفلیں کرتے ہیں خوشی کے کھانے تیار
کرتے ہیں اور اس شب میں قسم قسم کے صدقات اور اظہار مسرت و نیکیوں

کی کثرت کرتے ہیں اور میلاد شریف پڑھنے کا اہتمام کرتے ہیں تو ان پر فضل عظیم کی برکتیں ظاہر ہوتی ہیں اسکے مجرب خاصوں میں سے ہے کہ وہ سال پر امن ہوتا ہے اور مرادیں جلد پوری ہونے کی بشارتیں ہیں۔ تو اللہ تعالیٰ ان پر رحم فرمائے جو شب میلاد کو عید منائیں۔

✽ علامہ ابن کثیرؒ نے مولد رسول ﷺ میں تحریر فرمایا ان لیلة مولد النبی ﷺ كانت لیلة شریفة، عظیمة، مبارکة، سعیدة علی المومنین، ظاہرہ الانوار جلیلة القدر۔ بیشک شب ولادت النبی شرف و عظمت اور تمام مومنوں پر برکت و سعادت والی رات ہے اس شب میں عظیم الشان انوار و تجلیات ظاہر ہوتے ہیں یہ رات جلیل القدر رات ہے۔

✽ فتاویٰ ابن تیمیہ میں میلاد رسول ﷺ کرنے، اسے موسم سرور و بہجت قرار دینے والے کو اجر عظیم کی بشارت دیتے ہوئے اس میں بہت فوائد بھی بتایا ہے۔

✽ فیوض الحرمین میں حضرت شاہ ولی اللہ محدث دہلوی علیہ الرحمۃ فرماتے ہیں میں مکہ معظمہ میں ایک محفل میں شریک ہوا تو دیکھا کہ انوار و تجلیات کی بارش ہو رہی ہے۔

✽ مولوی رشید احمد گنگوہی کے پیر و مرشد حاجی امداد اللہ صاحب فیصلہ ہفت مسئلہ میں تحریر فرماتے ہیں فقیر کا مشرب یہ ہے کہ میں محفل مولود میں شریک ہوتا ہوں بلکہ ذریعہ نجات سمجھ کر ہر سال منعقد کرتا ہوں اور قیام میں لذت پاتا ہوں“

✽ شفاء السائل میں مولوی رشید احمد گنگوہی کے استاد مولانا شاہ عبدالغنی دہلوی فرماتے ہیں میلاد شریف کی خوشی کرنے میں ہی انسان کی کامل سعادت ہے اور نیک بختی کی ضمانت ہے۔

✽ جامعہ ازہر مصر کے استاد جلیل مفتی اعظم علی جمعہ صاحب کا موجودہ فتویٰ جواز میلاد پر بہت تفصیلی ہے آپ نے فرمایا کہ سید الکونین خاتم الانبیاء والمرسلین ﷺ کے ذکر میلاد کے جلسہ کا اہتمام کرنا اعمال میں سب سے افضل اور اس نیکی سے زیادہ بڑھ کر ہے جو قربت الہی کا ذریعہ ہو۔ کیونکہ میلاد کا اہتمام کرنے میں نبی ﷺ کی محبت اور خوشی کا اظہار ہے اور نبی کی محبت اصل ایمان ہے آخر میں صالحی کے دیوان سبل الہدیٰ والرشاد سے نقل فرمایا کہ اس زمانے کے بعض صالحین نے آپ ﷺ کو خواب میں دیکھا تو بارگاہ اقدس میں شکایت کی بعض علماء اہتمام میلاد شریف کو بدعت کہتے ہیں تو آپ ﷺ نے ارشاد فرمایا من فرح بنا فرحنا بہ“ یعنی جو ہم سے خوش ہوا ہم اس سے خوش ہوئے۔ مذکورہ اقوال سلف و خلف سے

واضح ہو گیا کہ ہم سنی مسلمان ان پر سختی سے کاربند رہیں۔

✽ شیخ العلماء سید احمد دحلان مکی علیہ الرحمۃ ذکر میلاد مصطفیٰ ﷺ کے

بارے میں سیرۃ نبویہ میں رقمطراز ہیں کہ واجرت العادة ان الناس اذا سمعوا ذکر وضعه صلی اللہ تعالیٰ علیہ وسلم یقومون تعظیماً لہ صلی اللہ تعالیٰ علیہ وسلم وقد فعل ذلك کثیر من علماء الامۃ الذین یقتدی بہم یعنی عادت جاری ہو گئی ہے کہ لوگ جب ذکر ولادت محمد رسول ﷺ سنتے ہیں تو حضور اکرم و اعظم ﷺ کی تعظیم کے لئے کھڑے ہو جاتے ہیں اور قیام بہت بہتر اور مستحسن ہے کیونکہ اس میں نبی ﷺ کی تعظیم ہے اور امت کے بڑے بڑے علما نے ایسا کیا جنکی پیروی کی جاتی ہے

✽ کتاب اقامة القیامہ میں ہے۔ امام جلیل مجتہد کبیر حضرت علامہ تقی الدین سبکی علیہ الرحمۃ والرضوان (۷۵۶ھ/۱۳۵۵ع) تقریباً سات سو سال پہلے علمائے کرام کے عظیم اجتماع میں تشریف فرما تھے۔ اس محفل مبارک میں۔ حسان وقت جلیل القدر فقیہہ حضرت تبحی بن یوسف صرصری کا نعتیہ شعر پڑھا گیا جس کا مضمعون تھا۔ اہل شرف و عزت ذکر پاک مصطفیٰ سن کر صف بصف کھڑے ہو جاتے ہیں۔ اس شعر کو سنتے ہی میر مجلس امام تقی الدین سبکی فوراً کھڑے ہو گئے۔ ان کے ساتھ ہی تمام علمائے عظام بھی کھڑے ہو گئے۔

✽ اخبار الاخیار میں ہے کہ حضرت شیخ عبدالحق محدث دہلوی علیہ

الرحمۃ (۶۴۲ھ) تقریباً چار سو سال سے زائد پہلے کھڑے ہو کر صلوة و سلام پڑھنے کو عظیم سعادت اور قبولیت کی سند سمجھتے تھے۔ اور آخرت کیلئے وسیلہ نجات تصور فرماتے تھے۔

❁ دُرِّ ثَمِينِ فِي مَبَشَرَاتِ النَّبِيِّ الْاِمِينِ مِثْلِ حَضْرَتِ شَاهِ وَلى اللّٰهِ مُحَمَّدٍ دِهلوی علیہ الرحمۃ اپنے والد بزرگوار شاہ عبدالرحیم سے روایت کرتے ہیں۔
- كنت اصنع في ايام المولد طعاماً صلة بالنبى صلى الله عليه وسلم فلم يفتح لي في سنة من السنين شىء اصنع به طعاماً فلم اجد الا حصاً مقلباً فقسته بين الناس فرأيتهُ صلى الله عليه وسلم وبين يديه هذه الحمص مبتهجاً بشاشاً....

❁ یعنی میں مولود شریف کے دنوں میں نبی کریم صلی اللہ علیہ وسلم کی نیاز کا کھانا کیا کرتا تھا۔ ایک سال سوائے بھنے چنوں کے کوئی چیز میسر نہ ہوئی۔ تو میں نے لوگوں میں وہی تقسیم کر دیئے۔ پس میں نے حضور صلی اللہ علیہ وسلم کے سامنے وہی چنے رکھے ہوئے دیکھے اور آپ صلی اللہ علیہ وسلم کو مسرور و خوش دیکھا۔

❁ انوار ساطعہ کے حوالے سے دیوبندیوں کے دادا پیر حضرت شاہ عبدالعزیز محدث دہلوی علیہ الرحمہ کے گھر ہونے والی دو مجلسوں کا حال ملاحظہ فرمائیں۔

❁ پہلی عاشورہ کی مجلس جس میں ہزار سے زائد لوگوں کا مجمع ہوتا،

حضرت شاہ عبدالعزیز محدث علیہ الرحمہ خود فضائل حسنین کریمین بیان فرماتے، بعدہ ختم قرآن و پنج آیتیں پڑھکر موجودہ اشیاء پر فاتحہ خوانی ہوتی۔

✽ دوسری مجلس میلاد پاک کی جو بارہ ربیع الاول کو اسی مذکورہ معمول کے مطابق منعقد ہوتی۔ پہلے لوگ درود خوانی کرتے بعدہ حضرت شیخ صاحب فضائل آنحضرت صلی اللہ علیہ وسلم بیان فرماتے، پھر ذکری ولادت باسعادت اور مختصراً حال رضاعت بیان کرتے اور اس وقت کے ظہور پذیر ہونے والے آثار بھی کچھ بیان فرماتے، اس کے بعد ما حضر طعام یا شیرینی پرفاتحہ پڑھکر حاضرین مجلس میں تقسیم فرماتے۔

بغرض اختصار انہیں چند آیات و احادیث اور اقوال سلف و خلف پر اکتفا ہے ورنہ میلاد پاک کے جواز اور استحباب و استحسان پر فقہائے کرام و ائمہ فحام نے کثرت سے دلائل پیش کئے۔ اور قرآن و احادیث سے اسکی اصل کو ثابت کیا ہے البتہ میلاد مروجہ اس ہیئت کذائیہ کے ساتھ سب سے پہلے موصل میں حضرت سلطان المشائخ عمر بن محمد علیہ الرحمہ نے ایجاد فرمایا۔ پھر اربل کے بادشاہ بزرگ عالی وقار دیندار متقی و پرہیزگار متبع شریعت سلطان مظفر الدین نے سب سے پہلے انکی اتباع کا شرف حاصل کیا اور ۶۰۴ھ میں ربیع النور شریف کے پورے مہینے میں شہر اربل میں جشن مولود شریف کا انعقاد کیا تمام اجلہ علماء و سربراہان و آردہ فقہاء و اکابر مشائخ و محدثین کو مدعو کیا اور اکابر علماء و فقہاء کی موجودگی میں یہ عمل خیر نہایت تزک و احتشام کے ساتھ رواج پایا۔ اس

وقت کے کسی بھی عالم نے انکار نہ کیا بلکہ تمام علماء و فقہاء کے اتفاق سے اس پر اجماع ہو گیا۔ اسی وقت ۱۹۰۴ء میں بحر العلوم شیخ المشائخ علامہ ابو الخطاب بن وحیہ رحمۃ اللہ علیہ نے میلاد شریف کے موضوع پر کتاب التنبؤ فی مولد السراج المنیر تحریر فرما کر شاہ اربل کو پیش کیا۔ شاہ اربل ابوسعید مظفر الدین نے خوش ہو کر شیخ کی بارگاہ میں ایک ہزار اشرفیوں کا نذرانہ پیش کیا۔ تقریباً ۸۳۲ سال پہلے رواج پانے والا یہ جشن مولود شریف پورے عالم اسلام میں مقبول و محبوب ہو گیا۔ امام سخاوی فرماتے ہیں ”ثم لا زال اهل الاسلام في سائر الاقطار والمدن الكبار يعملون المولد“ پھر ہمیشہ سے اہل اسلام تمام اطراف اور بڑے شہروں میں میلاد شریف کرتے آ رہے ہیں اور کرتے ہیں۔

الحمد لله جشن میلاد رسول کو قرآن و سنت اقوال فقہائے امت اور صلحائے بابرکت سے ثابت کر دیا گیا۔ اللہ تعالیٰ سنی مسلمانوں کو اس پر سختی سے عمل کرنے اور منکرین میلاد کو ہدایت قبول کرنے کی توفیق عطا فرمائے۔ آمین

دارالاشاعت

دارالعلوم قادریہ حبیبیہ

کانورگلی ۴۲/زند و گھوش روڈ، پیلخانہ ہوڑہ، (مغربی بنگال)

033-26659485/09433122410/09883336973

صلى الله
عليه وسلم

جلوس محمدی و جشن چراغان

۱۲ ربیع النور شریف کو جلوس محمدی نکال کر عشق مصطفوی کا ثبوت
دیں۔ نیز اپنے مکانوں، گلیوں، محلوں کو تہنوں و لائٹوں سے سجا کر اپنے دین
و دنیا کو روشن و تابناک کریں۔

لملتی

محمد بلیغ الزمان ابن شیر بنگال

مدرسہ قادریہ شمیمیہ

سردار پاڑا، بانکڑہ، ضلع - ہوڑہ

Office:- 033-26659485

Mob:0943312241/9883336973

طباعت: محمد توقیر مصباحی Mob:9331971527